

**REGIONAL NEWS UNIT  
AKASHVANI, GUWAHATI  
0000000000**

**Date : 11-01-2026**

**Time : 1715 Hrs.**

***Assamese Evening Bulletin***  
**HEADLINES**

- ১। উত্তৰ গুৱাহাটীৰ বংমহলত সংহত ন্যায়িক আদালত চৌহদৰ আধাৰশিলা স্থাপন।
- ২। চিৰাং জিলাৰ বিজনীৰ বৰলাউ গাঁৱৰ থেংফাখী পথাৰত অনুষ্ঠিত বড়ো সাহিত্য সভাৰ ৬৫ সংখ্যক কেন্দ্ৰীয় বাৰ্ষিক অধিবেশনৰ আজি সামৰণি।
- ৩। ৰাজ্যৰ বিভিন্ন প্ৰান্তত উৰুকাৰ ব্যাপক প্ৰস্তুতি। ভোগালী মেলাৰ আয়োজন।

**আৰু**

- ৪। বড়োডৰাত নিউজিলেণ্ডৰ বিৰুদ্ধে অনুষ্ঠিত শংখলাৰ প্ৰথমখন এদিনীয়াত টছত জিকি ভাৰতৰ ফিল্ডিঙৰ সিদ্ধান্ত।

০০০০

উচ্চতম ন্যায়ালয়ৰ মুখ্য ন্যায়াধীশ সূৰ্য কান্তই আজি উত্তৰ গুৱাহাটীৰ বংমহলত সংহত ন্যায়িক আদালত চৌহদৰ আধাৰশিলা স্থাপন কৰে। ৰাজ্যৰ ন্যায়িক খণ্ডৰ উত্তৰণৰ ক্ষেত্ৰত এই আদালতখনে নতুন দিগন্তৰ সূচনা কৰিব বুলি মুখ্য ন্যায়াধীশ সূৰ্যকান্তই আশাপ্ৰকাশ কৰে। আধাৰশিলা স্থাপনৰ অনুষ্ঠানত কেন্দ্ৰীয় আইন মন্ত্ৰী অৰ্জুন ৰাম মেঘৱাল, মুখ্যমন্ত্ৰী ড° হিমন্ত বিশ্ব শৰ্মা, উচ্চতম ন্যায়ালয়ৰ ন্যায়াধীশ উজ্জ্বল ভূঞা, সন্দীপ মেহতা, এন কৌটিশ্বৰ সিং, বিজয় বিষয় আৰু গুৱাহাটী উচ্চ ন্যায়ালয়ৰ মুখ্য ন্যায়াধীশ আশুতোষ কুমাৰ উপস্থিত থাকে। অনুষ্ঠানত দেশৰ প্ৰাক্তন মুখ্য ন্যায়াধীশ ৰঞ্জন গগৈয়ে ভাৰ্চুৱেল পদ্ধতিৰে অংশগ্ৰহণ কৰে। এই সন্দৰ্ভত কামৰূপ জিলাৰ আকাশবাণীৰ সংবাদদাতা কৌশিক দাসে এইদৰে কয় :

**-বাইট -**

উল্লেখযোগ্য যে, ৰাজ্যৰ অধিবক্তা সমাজে গুৱাহাটী উচ্চ ন্যায়ালয়ক উত্তৰ গুৱাহাটীলৈ স্থানান্তৰৰ বিৰোধিতা কৰি আহিছে। এই সন্দৰ্ভত গুৱাহাটী উচ্চ ন্যায়ালয়ৰ উকীল সন্সই গণতান্ত্ৰিকভাৱে প্ৰতিবাদ সাব্যস্ত কৰি আহিছে।

০০০০০০

চিৰাং জিলাৰ বিজনীৰ বৰলাউগাঁৱৰ থেংফাখী পথাৰত অনুষ্ঠিত বড়ো সাহিত্য সভাৰ ৬৫ সংখ্যক কেন্দ্ৰীয় বাৰ্ষিক অধিবেশনৰ আজি সামৰণি পৰিব। আজিৰ অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাৰ লগতে কেইবাগৰাকীও বিশিষ্ট ব্যক্তিয়ে অংশ লয়। অধিবেশন উপলক্ষে বাৰে ৰহণীয়া সাংস্কৃতিক শোভাযাত্ৰা উলিওৱা হয়। উল্লেখযোগ্য যে, এই অধিবেশনলৈ চুবুৰীয়া ৰাষ্ট্ৰ নেপাল, ভূটানৰ উপৰি দেশৰ বিভিন্ন প্ৰান্তৰ লোকৰ সমাগম হৈছে। আজিও অধিবেশনথলীত বহু লোক উপস্থিত হোৱাৰ লগতে বিভিন্ন কাৰ্যসূচীত অংশগ্ৰহণ কৰিছে।

০০০০০০

মাঘ বিহুৰ উৰুকালৈ মাজত মাথোঁ এটা দিন বাকী থকা অৱস্থাত ৰাজ্যৰ বিভিন্ন প্ৰান্তত উৰুকাৰ বাবে ব্যাপক প্ৰস্তুতি চলিছে। গুৱাহাটী মহানগৰীকে ধৰি ৰাজ্যৰ বিভিন্ন প্ৰান্তৰ বজাৰসমূহ বিহুৰ সামগ্ৰীৰে ভৰি পৰিছে। অসমীয়াৰ হেঁপাহৰ ভোগালী বিহুৰ বাবে ঠায়ে ঠায়ে বিভিন্ন আৰ্হিৰে আটকখনীয়া মেজি আৰু ভেলাঘৰ নিৰ্মাণ কৰাৰ লগতে ভোগালী মেলা অনুষ্ঠিত হৈছে। গ্ৰামাঞ্চলসমূহত জীৱী-বোৱাৰীয়ে ভোগালীত অতিথি আপ্যায়ণৰ বাবে পিঠা-পনা,

জা-জলপান প্ৰস্তুত কৰিছে। অসম ৰাজ্যিক গ্ৰামীন জীৱিকা অভিযান কামৰূপ মহানগৰ জিলাৰ উদ্যোগত উজান বজাৰৰ সতী ৰাধিকা শাস্তি উদ্যানতো অসমী ভোগালী মেলা অনুষ্ঠিত হৈছে। আজি সামৰণি পৰিবলগীয়া এই মেলাত মহিলাসকলে প্ৰস্তুত কৰা লাৰু, পিঠা, জহা চাউল, বৰা চাউলৰ লগতে বিভিন্ন থলুৱা খাদ্য উপলব্ধ হৈছে। গুৱাহাটী মহানগৰীৰ দীঘলীপুখুৰী পাৰৰ সমীপৰ লক্ষ্মীনাথ বৰা ফ্ৰেড্ৰ, খানাপাৰা আদি স্থানতো ব্যক্তিগত অনুষ্ঠান-প্ৰতিষ্ঠানৰ উদ্যোগত ভোগালী মেলা অনুষ্ঠিত হৈছে।

গোৱালপাৰা জিলাৰ শিলডাঙা ইলোৱাপাৰাত এইবেলি ৰংঘৰৰ আৰ্হিৰে ভেলাঘৰ নিৰ্মাণ কৰা হৈছে। একেদৰে শিমলীতোলা, শাস্তী নগৰ আদি অঞ্চলতো কেইবাবাফুট উচ্চতাৰ মেজি সাজি উলিওৱা হৈছে।

ভোগালী বিহুৰ পূৰ্বে দৰং জিলাৰ মঙলদৈৰ জলজলি প্ৰাথমিক বিদ্যালয়ৰ ছাত্ৰ-ছাত্ৰীসকলক বিক্ৰেতা ৰূপত দেখিবলৈ পোৱা গৈছে। বজাৰ সম্পৰ্কে ব্যৱহাৰিক জ্ঞান প্ৰদানৰ লক্ষ্যৰে ভোগালীৰ খাদ্য সম্ভাৰ লৈ ছাত্ৰ-ছাত্ৰীসকলে বিপনী দিয়ে।

ভোগালী বিহুৰ প্ৰাকক্ষণত মাজুলীত অসমী ভোগালী মেলা ২০২৬ অনুষ্ঠিত হৈছে। টুনী নদীৰ পাৰত অনুষ্ঠিত এই মেলাৰ আজি সামৰণি পৰিব। ৰাজ্যৰ আন আন প্ৰান্ততো ভোগালী মেলা অনুষ্ঠিত হৈছে।

০০০০০০০

তামুলপুৰ জিলা সদৰৰ মহাপুৰুষ শ্ৰীমন্ত শংকৰদেৱ প্ৰেক্ষাগৃহত আজি জিলা বিজেপিৰ বৰ্ধিত কাৰ্যনিৰ্বাহক সভা অনুষ্ঠিত হয়। সভাত ৰাজ্যিক বিজেপিৰ সভাপতি তথা দৰং-ওদালগুৰি সমষ্টিৰ সাংসদ দিলীপ শইকীয়াৰ লগতে বিটিচিৰ নাগ্ৰীজুলি পৰিষদীয় সমষ্টিৰ পাৰিষদ লক্ষী দাস, বাগানপাৰাৰ পাৰিষদ ৰেখাৰাণী দাস বড়োকে ধৰি কেইবাগৰাকীও নেতা উপস্থিত থাকে। সভাৰ অন্তত সাংবাদিকৰ সৈতে হোৱা কথা-বতৰাত সভাপতি দিলীপ শইকীয়াই সমাগত বিধানসভা নিৰ্বাচনত জিলাখনৰ তৃণমূল পৰ্যায়ৰ পৰা ভাৰতীয় জনতা পাৰ্টিৰ কাম-কাজ শক্তিশালী কৰা সন্দৰ্ভত আজিৰ সভাত বিশদভাৱে আলোচনা কৰা হয় বুলি প্ৰকাশ কৰে। তেওঁ লগতে ২০২৬ত অসমত বিজেপিৰ তৃতীয়টো কাৰ্যকালৰ বাবে সংকল্প লোৱা হৈছে বুলি জানিবলৈ দিয়ে।

বাইট (দিলীপ শইকীয়া)

০০০০০০০

অহা ১৭ জানুৱাৰীত প্ৰধানমন্ত্ৰী নৰেন্দ্ৰ মোদীৰ উপস্থিতিত গুৱাহাটীৰ সৰু সজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত বাণুবুন্না নৃত্য পৰিবেশন কৰা হ'ব। বিহু আৰু ৰুমইৰ বিনন্দিনীৰ পাছত বড়োসকলৰ বাণুবুন্না নৃত্যক বিশ্ব দৰবাৰত তুলি ধৰাৰ উদ্দেশ্যে প্ৰায় ১০ হাজাৰ শিল্পীয়ে নৃত্য পৰিবেশন কৰিব। এই অনুষ্ঠান উপভোগ কৰিবলৈ আগ্ৰহীসকলে নিজৰ এখন বৈধ পৰিচয়পত্ৰ জমা দি অৰ্জুন ভোগেশ্বৰ বৰুৱা ক্ৰীড়া প্ৰকল্প, পাঞ্জাবাৰীৰ শ্ৰীমন্ত শংকৰদেৱ কলাক্ষেত্ৰ অথবা আমবাৰীৰ ৰবীন্দ্ৰ ভৱনৰ সাংস্কৃতিক সঞ্চালকালয়ৰ কাৰ্যালয়ৰ পৰা প্ৰৱেশ পত্ৰ সংগ্ৰহ কৰিব পাৰিব। ইতিমধ্যে এই কাৰ্যসূচীত অংশ লোৱাৰ বাবে বিভিন্ন জিলাৰ পৰা শিল্পীসকল গুৱাহাটীলৈ আহিবলৈ সাজু হৈছে। কোকৰাঝাৰ জিলাৰ পৰা এহেজাৰ ৫১১গৰাকী শিল্পীয়ে এই অনুষ্ঠানত অংশ ল'ব। দলটোত নেপালৰ ২৩গৰাকী আৰু পশ্চিম বংগৰ ৫১গৰাকী শিল্পী আছে। জিলাখনৰ আয়ুক্ত পংকজ চক্ৰৱৰ্তীয়ে আজি এই বৰ্ণাঢ্য সাংস্কৃতিক কাৰ্যসূচীত অংশগ্ৰহণ কৰিবৰ বাবে গুৱাহাটীলৈ ৰাওনা হোৱা শিল্পীসকলক শুভেচ্ছা জনায়।

০০০০০০০

অসম প্ৰত্যক্ষ নিযুক্তি পৰীক্ষা - এ ডি আৰ ইত উত্তীৰ্ণ ২৯২ গৰাকী চাহ জনগোষ্ঠীৰ প্ৰাৰ্থীৰ মাজত কাইলৈ নিযুক্তি পত্ৰ বিতৰণ কৰা হ'ব। গুৱাহাটী চিকিৎসা মহাবিদ্যালয় প্ৰেক্ষাগৃহত আয়োজিত এটা অনুষ্ঠানত প্ৰাৰ্থীসকলক নিযুক্তিপত্ৰ প্ৰদান কৰা হ'ব।

এ.ডি.আৰ.ইত উত্তীৰ্ণ তৃতীয় বৰ্গৰ ৬ হাজাৰ ৩৪৭ গৰাকী প্ৰাৰ্থীক কালি সৰুসজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত মুখ্যমন্ত্ৰী ড॰ হিমন্ত বিশ্ব শৰ্মাই নিযুক্তিপত্ৰ প্ৰদান কৰে। মুখ্যমন্ত্ৰীয়ে সদ্য নিযুক্তিপ্ৰাপ্ত প্ৰাৰ্থীসকলক

কোনো কাৰণতে দুৰ্নীতিৰ আশ্ৰয় নল'বলৈ আহুন জনায়। ড° শৰ্মাই কয় যে ফেব্ৰুৱাৰীৰ পৰা চাকৰিৰ বদলিৰ বাবে স্বাগত সতীৰ্থ পোৰ্টেল মুকলি কৰা হ'ব। মুখ্যমন্ত্ৰীয়ে লগতে ১০ ফেব্ৰুৱাৰীৰ আগতে সকলো নিযুক্তি সম্পন্ন হ'ব বুলিও ঘোষণা কৰে।

০০০০০০০

বিশ্ব ঐতিহ্যক্ষেত্ৰ চৰাইদেউ মৈদাম ক্ষেত্ৰত পৰ্যটন বিভাগৰ উদ্যোগত আৰু চৰাইদেউবাসীৰ সহযোগত শুকুৰবাৰৰ পৰা তিনিদিনীয়া বৰ্ণাঢ্য কাৰ্যসূচীৰে অনুষ্ঠিত চৰাইদেউ মহোৎসৱৰ আজি সামৰণি পৰিব। অসম চৰকাৰৰ সাংস্কৃতিক পৰিক্ৰমা বিভাগৰ সহযোগত আয়োজিত এই মহোৎসৱ উপলক্ষে অঞ্চলটোত বহু দেশী-বিদেশী পৰ্যটকৰ সমাগম হৈছে। কালি দ্বিতীয় দিনা টাই-আহোমসকলৰ পৰম্পৰাগত ৰীতি-নীতিৰে স্বৰ্গদেউক আদৰণি জনোৱা হয়। উল্লেখযোগ্য যে, চৰাইদেৱে বিশ্ব ঐতিহ্য ক্ষেত্ৰৰ মৰ্যাদা লাভ কৰাৰ পাছত এই মহোৎসৱে অঞ্চলটোৰ পৰ্যটন আৰু সংস্কৃতিৰ ক্ষেত্ৰলৈ নতুন সম্ভাৱনা কঢ়িয়াই আনিছে। তিনিদিনীয়া বৰ্ণাঢ্য কাৰ্যসূচীৰে আয়োজিত চৰাইদেউ মহোৎসৱক এইবাৰ এখন বৃহৎ আকাৰৰ কেনভাছে আকৰ্ষণীয় কৰি তুলিছে। কেনভাছখনত চীনৰ য়ুন্নান প্ৰদেশৰ মাউলুঙৰ পৰা সুদূৰ পাটকাই পৰ্বত অতিক্ৰমী চাউলুং চ্যুকাফাৰ অসম আগমণৰ ছবি শিল্পীৰ তুলিকাত প্ৰাণ পাই উঠিছে।

০০০০০০০

কোকৰাঝাৰ জিলা প্ৰশাসনৰ উদ্যোগত আজি জিলা আয়ুক্তৰ কাৰ্যালয়ত এখন শান্তি সভা অনুষ্ঠিত হয়। মানসিকভাৱে বিকাৰগ্ৰস্ত এগৰাকী যুৱতীক আতিশয্য চলোৱাৰ অভিযোগক লৈ জিলাখনত সৃষ্টি হোৱা আইন শৃংখলাজনিত পৰিস্থিতি পৰ্যালোচনা কৰাৰ বাবে এই শান্তিসভাখন অনুষ্ঠিত হৈছে। জিলা আয়ুক্ত পংকজ চক্ৰৱৰ্তীৰ সভাপতিত্বত অনুষ্ঠিত সভাখনত আৰক্ষী অধীক্ষক অক্ষয় গাৰ্গৰ লগতে ৰাজহ চক্ৰ বিষয়া, জিলা প্ৰশাসনৰ বিষয়া, ৰাজনৈতিক দল আৰু সামাজিক সংস্থাৰ প্ৰতিনিধি উপস্থিত থাকে। জিলাখনত শান্তি শৃংখলা অটুত ৰখাৰ ক্ষেত্ৰত জিলা প্ৰশাসনে সূক্ষ্মভাৱে কাম কৰি আছে বুলি জিলা আয়ুক্তগৰাকীয়ে প্ৰকাশ কৰে। আতিশয্যৰ ঘটনাৰ তদন্তৰ বাবে উপ আৰক্ষী অধীক্ষকৰ নেতৃত্বত বিশেষ অনুসন্ধানকাৰী গোট গঠন কৰা হৈছে বুলিও তেওঁ জানিবলৈ দিয়ে। তেওঁ লগতে কয়, যে অঞ্চলটোৰ স্পৰ্শকাতৰ স্থানসমূহ চিনাক্ত কৰি শীঘ্ৰেই চি চি টিভি কেমেৰা লগোৱাৰ লগতে ষ্ট্ৰীট লাইটৰ ব্যৱস্থা কৰা হ'ব। জিলাৰাসীক উৰা বাতৰিৰ পৰা সাৰধানে থাকিবলৈও তেওঁ পৰামৰ্শ আগবঢ়ায়।

০০০০০০০

গুজৰাটৰ বডোডৰাত অনুষ্ঠিত ভাৰত আৰু নিউজিলেণ্ডৰ মাজৰ তিনিখনীয়া এদিনীয়া ক্ৰিকেট শৃংখলাৰ প্ৰথমখন খেলত আলহী দল নিউজিলেণ্ডে এই বাতৰি যুগুতোৱাৰ পৰলৈকে ৪৭ অভাৱত সাতটা উইকেট হেৰুৱাই ২৬৭ ৰান সংগ্ৰহ কৰিছে। টছত হাৰি প্ৰথমে বেটিঙৰ আমন্ত্ৰণ লাভ কৰা নিউজিলেণ্ডৰ হৈ হেনৰী নিকলছে ৬২, ডেভন কনৱেই ৫৬ ৰান কৰি আউট হয়। ডেবিলা মিছেলে ৭০ ৰান কৰি খেলি আছে।

০০০০০০০

হোজাই জিলাৰ শ্ৰীমন্ত শংকৰদেৱ নগৰত আজি দিনজোৰা কাৰ্যসূচীৰে বাঙালী পৰিষদ অসমৰ ৩৪ সংখ্যক প্ৰতিষ্ঠা দিৱস উদযাপন কৰা হয়। অনুষ্ঠানত ছত্ৰিশগড়ৰ ৰাজ্যপাল ৰমেন ডেকা বিশিষ্ট অতিথি হিচাপে উপস্থিত থাকে। প্ৰতিষ্ঠা দিৱস উপলক্ষে স্থানীয় শিল্পীৰ দ্বাৰা বিভিন্ন ধৰণৰ সাংস্কৃতিক অনুষ্ঠান আয়োজিত হয়।

০০০০০০০

সমাপ্ত